


मानेसर में नकली बायोडीजल बनाने की फैक्टरी पकड़ी

 नोएडा ब्यूरो
Updated Sat, 13 Mar 2021 07:55 PM IST

गुरुग्राम। मानेसर के सेक्टर सात की एक फैक्टरी में सीएम उड़नदस्ते ने छापा मारकर नकली बायो डीजल बनाने का खुलासा किया है। इस मामले में प्लॉट मालिक लोकेश को गिरफ्तार किया गया है। जबकि फैक्टरी मालिक राहुल गोयल फरार है। आईएमटी मानेसर थाने में आरोपियों के खिलाफ केस दर्ज कर लिया गया है। मुख्यमंत्री उड़नदस्ते के निरीक्षक कृष्ण कुमार ने बताया कि आईएमटी मानेसर के सेक्टर सात में आरोही पेंट प्राइवेट लिमिटेड कंपनी है। यहां पर नकली बायो डीजल बनाने की गोपनीय तौर पर जानकारी मिली थी। इसकी रेकी की गई तो पता चला कि काफी मात्रा में विभिन्न ऑयल से नकली डीजल तैयार करके सप्लाई किया जाता है। इसी आधार पर शुक्रवार को पूरी जानकारी उपायुक्त को दी गई थी। उन्हीं के निर्देश पर जीएफएससी मोनिका को ड्यूटी मजिस्ट्रेट नामित किया गया। टीम को मौके से पांच हजार लीटर की 10 टंकियां नकली तेल और डीजल से भरी हुई रखी मिलीं। इनमें से छह टंकी नकली तेल था। साथ में चार टैंकर डीजल से आधे-आधे भरे हुए थे। 4000 लीटर का एक टैंकर भी भरा हुआ था। इसके अलावा मौके पर कई उपकरण बिखरे पड़े हुए थे। वहीं, टीम ने कार्रवाई के दौरान मौके से प्लाट मालिक लोकेश को गिरफ्तार कर लिया है।

मौके से लिए तेल के नमूने, नोएडा परीक्षण के लिए भेजा
पूछताछ के दौरान लोकेश ने पुलिस को बताया कि डीजल बनाने की फैक्टरी राहुल गोयल ने रोहा लिमिटेड के नाम से खोल रखी है। वह इस समय किसी काम से गुजरात गया है। लोकेश ने मौके पर मौजूद अधिकारियों को पेट्रोलियम और विस्फोटक सुरक्षा संगठन फरीदाबाद द्वारा जारी दस्तावेज दिखाए। साथ ही राहुल से फोन पर बात कराई।

उसी समय अधिकारियों ने राहुल से कंपनी चलाने का लाइसेंस मांगा तो आरोपी कोई जानकारी नहीं दे सका। ड्यूटी मजिस्ट्रेट मोनिका ने मौके से नकली डीजल, टैंकर तथा अन्य सामान अपने कब्जे में ले लिया। मौके से सभी टैंकरों के तेल के नमूने ले लिए। जिनको परीक्षण के लिए नोएडा प्रयोगशाला भेजा जाएगा। टीम में खाद्य और आपूर्ति अधिकारी प्रेम पूर्ण और डीएफएसी अग्निश्मन विभाग सुखबीर सिंह यादव तथा माप तौल विभाग के अधिकारी दीपक हुड्डा उपस्थित थे।

कई साल से चल रहा है नकली डीजल का कारोबार

मानेसर में कई साल से नकली डीजल तैयार करने का कारोबार चल रहा है। दो साल पहले भी छापा मार कर कार्रवाई की गई थी। उन दिनों मानेसर आईएमटी इंडस्ट्रियल एसोसिएशन की ओर से नकली तेल का कारोबार करने वालों के खिलाफ अभियान चलाने के बारे में डीसी से अनुरोध किया था। एसोसिएशन के पदाधिकारियों का कहना है कि नकली डीजल के इस्तेमाल करने से मशीनरी पर असर पड़ता है।

Source: <https://www.amarujala.com/delhi-ncr/gurgaon/fake-biodiesel-making-factory-caught-gurgaon-news-noi5710404154>